



भारतीय रिज़र्व बैंक
RESERVE BANK OF INDIA

वेबसाइट : www.rbi.org.in/hindi

Website : www.rbi.org.in

ई-मेल/email : helpdoc@rbi.org.in



संचार विभाग, केंद्रीय कार्यालय, शहीद भगत सिंह मार्ग, फोर्ट, मुंबई - 400 001

Department of Communication, Central Office, Shahid Bhagat Singh Marg, Fort, Mumbai - 400 001 फोन/Phone: 022 - 2266 0502

5 दिसंबर 2025

गवर्नर का वक्तव्य : 5 दिसंबर 2025

सुप्रभात और नमस्कार। हम एक यादगार और चुनौतीपूर्ण वर्ष 2025 के अंतिम माह में हैं। जब हम पीछे मुड़कर इस वर्ष को देखते हैं, तो एक संतोष की अनुभूति होती है। अर्थव्यवस्था में मजबूत संवृद्धि और सौम्य मुद्रास्फीति देखी गई; बैंकिंग प्रणाली को और समेकित किया गया तथा वित्तीय प्रणाली को मजबूत करने, व्यवसाय करने में आसानी को बढ़ाने और उपभोक्ता संरक्षण में सुधार करने के लिए विनियामक ढांचे में संशोधन किए गए। साथ ही, हम अर्थव्यवस्था को और अधिक समर्थन देने तथा प्रगति को तेज करने की आशा, ऊर्जा और दृढ़ता के साथ नए वर्ष में प्रवेश करेंगे।

2. अक्तूबर की नीति के बाद से भारतीय अर्थव्यवस्था में तेजी से अवस्फीति देखी गई है, जिसमें मुद्रास्फीति अभूतपूर्व रूप से निम्न स्तर पर पहुँच गई। लचीली मुद्रास्फीति लक्ष्य (एफआईटी) को अपनाए जाने के बाद पहली बार एक तिमाही के लिए औसत हेडलाइन मुद्रास्फीति, 2025-26 की दूसरी तिमाही में 1.7 प्रतिशत पर मुद्रास्फीति लक्ष्य (4 प्रतिशत) की निम्न सहन-सीमा बैंड (2 प्रतिशत) के नीचे गई। अक्तूबर 2025 में यह केवल 0.3 प्रतिशत तक गिरी। दूसरी ओर, त्योहारी समय में अत्यधिक व्यय के कारण वास्तविक सकल घरेलू उत्पाद की संवृद्धि दर दूसरी तिमाही में 8.2 प्रतिशत तक बढ़ गई, जिसे माल और सेवा कर (जीएसटी) दरों को युक्तिसंगत बनाने से और भी सुगम बनाया गया। 2025-26 की पहली छमाही में 2.2 प्रतिशत पर सौम्य मुद्रास्फीति और 8.0 प्रतिशत की संवृद्धि एक दुर्लभ स्वर्णिम अवधि प्रस्तुत करती है।

3. पहले की अपेक्षाओं के विपरीत वैश्विक संवृद्धि अपेक्षाकृत मजबूत रही है। तथापि, उभरते हुए भू-राजनीतिक और व्यापार वातावरण संभावनाओं को प्रभावित कर रही हैं। मुद्रास्फीति पथ सर्वाधिक उन्नत अर्थव्यवस्थाओं में लक्ष्य से ऊपर बनी हुई हेडलाइन मुद्रास्फीति के साथ भिन्न बने हुए हैं जबकि अधिकांश उभरते बाजारों में दबाव बना हुआ है, जो निभावकारी मौद्रिक नीति के लिए अवसर प्रदान करता है। एआई-आधारित आशावादिता से परस्पर दबाव और उच्च मूल्यन से संबंधित चिंताएं, वैश्विक इक्विटी बाजारों में चल रही हैं जबकि केंद्रीय बैंकों की मौद्रिक नीति प्रक्षेपवक्र में विचलन पूंजी प्रवाह और प्रतिफल स्प्रेड की अनिश्चितता में बढ़ोतरी कर रहा है।

मौद्रिक नीति समिति (एमपीसी) और भारतीय रिज़र्व बैंक के प्रमुख निर्णय

4. मौद्रिक नीति समिति (एमपीसी) की बैठक 3, 4 और 5 दिसंबर को संपन्न हुई, जिसमें नीतिगत रेपो दर पर विचार-विमर्श करके निर्णय लिया गया। उभरती समष्टि-आर्थिक स्थिति और संभावना के विस्तृत मूल्यांकन के बाद एमपीसी ने तत्काल प्रभाव से नीतिगत रेपो दर को 25 आधार अंकों (बीपीएस) से घटाकर 5.25 प्रतिशत करने के लिए सर्वसम्मति से वोट किया। परिणामस्वरूप, चलनिधि समायोजन सुविधा

(एलएएफ) के अंतर्गत स्थायी जमा सुविधा (एसडीएफ) दर 5.00 प्रतिशत तथा सीमांत स्थायी सुविधा (एमएसएफ) दर और बैंक दर 5.50 प्रतिशत पर समायोजित हो जाएगी। एमपीसी ने तटस्थ रुख को जारी रखने का भी निर्णय लिया।

5. इसके अलावा, उभरती चलनिधि स्थितियों और संभावना को देखते हुए, रिज़र्व बैंक ने यह निर्णय लिया है कि इस माह में टिकाऊ चलनिधि उपलब्ध कराने के लिए ₹1,00,000 करोड़ की सरकारी प्रतिभूतियों का खुला बाज़ार परिचालन खरीद और 5 बिलियन अमेरिकी डॉलर 3 वर्षीय यूएसडी/आईएनआर की खरीद-बिक्री स्वैप की जाए।

6. अब मैं एमपीसी के निर्णयों से संबंधित तर्क का संक्षेप में उल्लेख करूंगा।

7. एमपीसी ने इस बात पर ध्यान दिया कि हेडलाइन मुद्रास्फीति काफी कम हो गई है और मुख्य रूप से असाधारण रूप से सौम्य खाद्य कीमतों के कारण पहले के अनुमानों की तुलना में इसके और सौम्य होने की संभावना है। इन अनुकूल परिस्थितियों को ध्यान में रखते हुए, वर्ष 2025-26 और 2026-27 की पहली तिमाही में औसत हेडलाइन मुद्रास्फीति के अनुमानों को अधोगामी संशोधित किया गया है। मूल मुद्रास्फीति, जो 2024-25 की पहली तिमाही से लगातार बढ़ रही थी, 2025-26 की दूसरी तिमाही में थोड़ा कम हो गई और आगे चलकर नियंत्रित रहने की उम्मीद है। 2026-27 की पहली छमाही के दौरान हेडलाइन और मूल मुद्रास्फीति दोनों 4 प्रतिशत लक्ष्य तक या उससे कम रहने की उम्मीद है। अंतर्निहित मुद्रास्फीति दबाव और भी कम है क्योंकि कीमती धातुओं की कीमतों में वृद्धि का प्रभाव लगभग 50 आधार अंक (बीपीएस) है। संवृद्धि, जबकि सुदृढ़ बनी हुई है, कुछ सीमा तक मंद रहने की उम्मीद है।

8. इस प्रकार, संवृद्धि-मुद्रास्फीति संतुलन, विशेष रूप से हेडलाइन और मूल दोनों पर सौम्य मुद्रास्फीति संभावना, संवृद्धि की गति को समर्थन करने के लिए नीतिगत अवसर प्रदान करता है। तदनुसार, एमपीसी ने नीतिगत रेपो दर को 25 बीपीएस से घटाकर 5.25 प्रतिशत करने के लिए सर्वसम्मति से वोट किया। एमपीसी ने तटस्थ रुख को जारी रखने का भी निर्णय लिया।

संवृद्धि और मुद्रास्फीति का मूल्यांकन

संवृद्धि

9. वास्तविक सकल घरेलू उत्पाद (जीडीपी) ने वैश्विक व्यापार और नीतिगत अनिश्चितताओं के बीच सुदृढ़ घरेलू मांग के चलते 2025-26 की दूसरी तिमाही में 8.2 प्रतिशत की संवृद्धि दर्ज की, जोकि छह तिमाही में उच्च है।¹ आपूर्ति पक्ष पर, वास्तविक योजित सकल मूल्य (जीवीए) में 8.1 प्रतिशत की वृद्धि हुई, जिसमें सुदृढ़ औद्योगिक और सेवा क्षेत्रों की सहायता मिली। वित्तीय वर्ष की पहली छमाही के दौरान आर्थिक गतिविधि, आयकर और माल और सेवा कर (जीएसटी) युक्तिकरण, कच्चे तेल की कीमतों में गिरावट, प्रारंभिक(फ्रंट-लोडिंग) सरकारी पूंजीगत व्यय और सौम्य मुद्रास्फीति द्वारा समर्थित सुलभ मौद्रिक और वित्तीय स्थितियों से लाभान्वित हुई।

¹ निजी अंतिम खपत व्यय (पीएफसीडी) 2025-26 की दूसरी तिमाही में 7.9 प्रतिशत बढ़ा, जबकि 2025-26 की पहली तिमाही में यह 7.0 प्रतिशत था। सकल स्थिर पूंजी निर्माण (जीएफसीएफ) भी 2025-26 की दूसरी तिमाही में 7.3 प्रतिशत के स्तर पर मजबूत बना रहा।

10. उच्च आवृत्ति संकेतक बताते हैं कि घरेलू आर्थिक गतिविधि तीसरी तिमाही में सुदृढ़ बनी हुई है, यद्यपि कतिपय प्रमुख संकेतकों में कमजोरी के कुछ उभरते संकेत हैं।² जीएसटी युक्तिकरण और त्यौहार से संबंधित व्यय ने अक्तूबर-नवंबर के दौरान घरेलू मांग का समर्थन किया। ग्रामीण मांग³ लगातार मजबूत बनी हुई है जबकि शहरी मांग धीरे-धीरे उबर रही है।⁴ खाद्य से इतर बैंक ऋण में विस्तार⁵ और उच्च क्षमता उपयोग⁶ के कारण निजी निवेश में तेजी⁷ आने के साथ निवेश गतिविधि स्वस्थ⁸ बनी हुई है। सौम्य सेवा निर्यात द्वारा समर्थित कमजोर बाह्य मांग के बीच अक्तूबर में वाणिज्यिक निर्यात में तेजी से गिरावट आई।⁹ आपूर्ति पक्ष पर, कृषि संवृद्धि को खरीफ फसल का स्वस्थ उत्पादन¹⁰, उच्च जलाशय स्तर¹¹ और रबी फसल की बेहतर

² नवंबर 2025 में पीएमआई विनिर्माण 56.6 पर 9 महीने के निम्नतम स्तर तक मंद हो गया। औद्योगिक उत्पादन सूचकांक (आईआईपी) में वृद्धि सितंबर 2025 में 4.6 प्रतिशत से घटकर अक्तूबर 2025 में 0.4 प्रतिशत हो गई। निर्माण संकेतक, जैसे स्टील उपभोग और सीमेंट उत्पादन, अक्तूबर के दौरान क्रमशः 2.4 प्रतिशत और 5.3 प्रतिशत की मामूली वृद्धि दर्ज की। नवंबर 2025 में बिजली की मांग संकुचन क्षेत्र में बनी रही।

³ अक्तूबर 2025 में खुदरा दोपहिया बिक्री में 51.8 प्रतिशत की वृद्धि हुई। महात्मा गांधी राष्ट्रीय ग्रामीण रोजगार गारंटी अधिनियम (MGNREGA) के तहत मांग अक्तूबर-नवंबर में 33.4 प्रतिशत घटी, जो कृषि क्षेत्र में रोजगार में सुधार को दर्शाती है।

⁴ त्यौहार के समय मांग और जीएसटी कटौती के कारण अक्तूबर में रिटेल यात्री वाहन बिक्री में (वर्ष-दर-वर्ष) 11.3 प्रतिशत की वृद्धि हुई। अक्तूबर-नवंबर में घरेलू वायु यातायात में 5.2 प्रतिशत की वृद्धि दर्ज की गई।

⁵ अक्तूबर 2025 में खाद्य प्रसंस्करण, वस्त्र, रसायन, आधार धातुओं और इंजीनियरिंग सामान के लिए बैंक ऋण में क्रमशः 10.2 प्रतिशत, 9.1 प्रतिशत, 12.2 प्रतिशत, 13.1 प्रतिशत और 25.1 प्रतिशत की वृद्धि हुई।

⁶ प्रारंभिक परिणामों के अनुसार, विनिर्माण क्षेत्र की मौसमी रूप से समायोजित क्षमता उपयोगिता (सीयू) 2025-26 की दूसरी तिमाही में 74.8 प्रतिशत है, जो दीर्घकालिक औसत (अद्यतन किया जाना है) से काफी अधिक है।

⁷ सूचीबद्ध कंपनियों के अर्धवार्षिक तुलन-पत्र के आधार पर, निजी विनिर्माण कंपनियों की अचल संपत्ति में 2025-26 की पहली छमाही के दौरान 9.0 प्रतिशत की दर से तेजी से वृद्धि हुई है।

⁸ अक्तूबर के दौरान पूंजीगत सामान के आयात में 8.7 प्रतिशत की वृद्धि हुई।

⁹ अक्तूबर 2025 में भारत के वस्तु निर्यात में 11.9 प्रतिशत (वर्ष-दर-वर्ष) की गिरावट आई और यह 34.4 अरब अमेरिकी डॉलर तक पहुंच गया, जबकि आयात में 16.6 प्रतिशत की तेजी से वृद्धि हुई और यह 76.0 अरब अमेरिकी डॉलर हो गया। सेवा निर्यात में सितंबर में 12.5 प्रतिशत की वृद्धि हुई और सेवा आयात में 7.8 प्रतिशत की वृद्धि हुई, लेकिन अक्तूबर में यह क्रमशः 2.2 प्रतिशत और 2.9 प्रतिशत तक कम हो गई।

¹⁰ पहले प्रारंभिक अनुमान (एफआई) के अनुसार 2025-26 में खरीफ खाद्यान्नों का उत्पादन, 2024-25 के अंतिम अनुमानों से 2.3 प्रतिशत अधिक अनुमानित है।

¹¹ 27 नवंबर 2025 तक 155 प्रमुख जलाशयों में भारत का कुल जल भंडारण कुल क्षमता का 87.8 प्रतिशत है, जबकि एक वर्ष पहले यह 81.9 प्रतिशत था और दशक का औसत 72.3 प्रतिशत है।

बुवाई¹² का समर्थन मिला। विनिर्माण गतिविधि में सुधार जारी है जबकि सेवा क्षेत्र एक स्थिर गति बनाए रख रहा है।¹³

11. आगे चलकर, स्वस्थ कृषि संभावनाओं, जीएसटी युक्तिकरण का निरंतर प्रभाव, सौम्य मुद्रास्फीति, कॉरपोरेट्स के स्वस्थ तुलन- पत्र और अनुकूल मौद्रिक और वित्तीय स्थिति जैसे घरेलू कारकों को आर्थिक गतिविधि का समर्थन करना जारी रखना चाहिए। निरंतर सुधार पहल, संवृद्धि को और सुगम बनायेगी। बाह्य मोर्चे पर सेवा निर्यात मजबूत रहने की संभावना है जबकि वस्तुओं के निर्यात में कुछ विपरीत परिस्थितियों का सामना करना पड़ता है। बाह्य अनिश्चितताएं, संभावनाओं के प्रति अधोगामी जोखिम उत्पन्न कर रही हैं, जबकि चल रहे विभिन्न व्यापार और निवेश वार्ताओं के त्वरित समापन से बढोत्तरी की संभावना है। इन सभी कारकों को ध्यान में रखते हुए, 2025-26 के लिए वास्तविक जीडीपी संवृद्धि दर 7.3 प्रतिशत होने का अनुमान है, जोकि तीसरी तिमाही में 7.0 प्रतिशत; चौथी तिमाही में यह 6.5 प्रतिशत रहने का अनुमान है। वर्ष 2026-27 पहली तिमाही के लिए वास्तविक जीडीपी वृद्धि 6.7 प्रतिशत और दूसरी तिमाही में 6.8 प्रतिशत रहने का अनुमान है। जोखिम समान रूप से संतुलित हैं।

मुद्रास्फीति

12. अक्तूबर 2025 में हेडलाइन सीपीआई मुद्रास्फीति अपने अभी तक के समय से सबसे कम हो गई।¹⁴ सितंबर- अक्तूबर माह के दौरान देखे गए सामान्य प्रवृत्ति की विपरीत मुद्रास्फीति में प्रत्याशित गिरावट से अधिक गिरावट का मुख्य कारण खाद्य कीमतों में सुधार¹⁵ रहा। कीमती धातुओं द्वारा लगाए गए निरंतर मूल्य दबाव के बावजूद मूल मुद्रास्फीति (खाद्य और ईंधन को छोड़कर सीपीआई हेडलाइन) सितंबर- अक्तूबर में मुख्य रूप से मंद रही।¹⁶ स्वर्ण को छोड़कर, मूल मुद्रास्फीति अक्तूबर में 2.6 प्रतिशत तक कम हो गई। कुल मिलाकर मुद्रास्फीति में गिरावट अधिक सामान्य हो गई है।¹⁷

¹² 28 नवंबर तक, रबी फसल की बुवाई पिछले वर्ष की इसी अवधि की तुलना में 9.9 प्रतिशत अधिक है।

¹³ दर संबंधी युक्तिकरण किए जाने के बावजूद अक्तूबर और नवंबर 2025 में क्रमशः 4.6 प्रतिशत और 0.7 प्रतिशत की वृद्धि के साथ जीएसटी राजस्व में वृद्धि हुई। अक्तूबर में बंदरगाह माल (कार्गो) ट्रैफिक में 12.0 प्रतिशत की वृद्धि हुई, जबकि नवंबर में टोल संग्रह में 2.9 प्रतिशत की वृद्धि दर्ज की गई। 14 नवंबर 2025 तक समग्र बैंक ऋण और जमा में क्रमशः 11.4 प्रतिशत और 10.2 प्रतिशत की मजबूत वृद्धि दर्ज की गई।

¹⁴ वर्तमान सीपीआई सीरीज के आधार पर (आधार: 2012 = 100)

¹⁵ खाद्य समूह ने वर्ष-दर-वर्ष आधार पर (-) 3.7 प्रतिशत की अपस्फीति दर्ज की, जबकि सितंबर में (-) 1.4 प्रतिशत की अपस्फीति दर्ज की गई थी। खाद्य समूह के भीतर, सब्जियों, अनाज और मसालों ने क्रमशः (-) 27.6 प्रतिशत, (-) 16.2 प्रतिशत और (-) 3.3 प्रतिशत की अपस्फीति दर्ज की।

¹⁶ सितंबर-अक्तूबर के दौरान मुख्य मुद्रास्फीति 4.3-4.4 प्रतिशत की संकीर्ण सीमा के भीतर रही।

¹⁷ अक्तूबर 2025 में सीपीआई बास्केट के लगभग 80 प्रतिशत घटकों में 4 प्रतिशत से कम मुद्रास्फीति दर्ज की गई, जबकि अप्रैल में यह 63 प्रतिशत और एक वर्ष पहले लगभग 60 प्रतिशत थी। सीपीआई-संयुक्त विसरण सूचकांक, जो मूल्य परिवर्तनों के वितरण का एक माप है, घटकर 55.8 हो गया, जो जुलाई 2020 के बाद से सबसे कम मान है।

13. मुद्रास्फीति संभावना के संबंध में, खरीफ उत्पादन में वृद्धि, स्वस्थ रबी बुवाई, जलाशय के पर्याप्त स्तर और अनुकूल मिट्टी की नमी के कारण खाद्य आपूर्ति की संभावनाओं में सुधार हुआ है। कुछ धातुओं को छोड़कर, अंतर्राष्ट्रीय वस्तुओं की कीमतें आगे चलकर कम होने की संभावना है।¹⁸ कुल मिलाकर, मुद्रास्फीति अक्टूबर में लगाए गए अनुमान की तुलना में नरम होने की संभावना है, जिसका मुख्य कारण खाद्य कीमतों में गिरावट है। इन सभी कारकों को ध्यान में रखते हुए, 2025-26 के लिए उपभोक्ता मूल्य सूचकांक मुद्रास्फीति दर 2.0 प्रतिशत अनुमानित है, जोकि तीसरी तिमाही में 0.6 प्रतिशत; और चौथी तिमाही में 2.9 प्रतिशत रहने का अनुमान है। 2026-27 की पहली तिमाही और दूसरी तिमाही के लिए सीपीआई मुद्रास्फीति क्रमशः 3.9 प्रतिशत और 4.0 प्रतिशत अनुमानित है। अंतर्निहित मुद्रास्फीति दबाव भी कम है क्योंकि कीमती धातुओं की कीमतों में वृद्धि का प्रभाव लगभग 50 बीपीएस है। जोखिम समान रूप से संतुलित हैं।

बाह्य क्षेत्र

14. भारत का चालू खाता घाटा, सेवाओं के मजबूत निर्यात¹⁹ और मजबूत विप्रेषण²⁰ के कारण, 2024-25 की दूसरी तिमाही में जीडीपी के 2.2 प्रतिशत से घटकर 2025-26 की दूसरी तिमाही में 1.3 प्रतिशत हो गया। अक्टूबर 2025 में, पण्य निर्यात वर्ष-दर-वर्ष आधार पर संकुचित हुआ, जबकि पण्य आयात लगातार दूसरे महीने बढ़ता रहा, जिसके परिणामस्वरूप व्यापार घाटा बढ़ा।²¹ मजबूत विप्रेषण प्राप्तियों के साथ मजबूत सेवा निर्यात से 2025-26 के दौरान सीएडी के मामूली रहने की आशा है।

15. बाह्य वित्तपोषण के मामले में, वर्ष की पहली छमाही के दौरान भारत में सकल विदेशी प्रत्यक्ष निवेश (एफडीआई) मजबूत गति से बढ़ा। जावक एफडीआई में वृद्धि के बावजूद प्रत्यावर्तन में गिरावट के कारण निवल एफडीआई में भी काफी वृद्धि हुई।²² भारत में विदेशी संविभाग निवेश (एफपीआई) में इक्विटी खंड में

¹⁸ विश्व बैंक के कमोडिटी कीमतों के पूर्वानुमान (अक्टूबर 2025) के अनुसार, ऊर्जा, खाद्य, कच्चे माल और उर्वरक की कीमतों में 2026 में 2025 के स्तरों की तुलना में गिरावट आने की आशा है।

¹⁹ भारत के सेवा निर्यात में वित्त वर्ष 2025-26 की दूसरी तिमाही में वर्ष-दर-वर्ष 8.8 प्रतिशत की वृद्धि हुई, जबकि इसी अवधि में सेवा आयात 3.7 प्रतिशत बढ़ा और निवल सेवा निर्यात में 14.5 प्रतिशत की वृद्धि दर्ज की गई। अक्टूबर 2025 में, 35.2 बिलियन अमेरिकी डॉलर के सेवा निर्यात में 2.2 प्रतिशत की वृद्धि हुई, जबकि 17.7 बिलियन अमेरिकी डॉलर के सेवा आयात में 2.9 प्रतिशत की वृद्धि दर्ज की गई। निवल शुद्ध सेवा निर्यात 1.5 प्रतिशत बढ़कर 17.4 बिलियन अमेरिकी डॉलर रहा।

²⁰ भारत में आवक विप्रेषण में वित्त वर्ष 2025-26 की दूसरी तिमाही में वर्ष-दर-वर्ष 10.7 प्रतिशत की वृद्धि हुई और यह 39.0 बिलियन अमेरिकी डॉलर तक पहुंच गई।

²¹ अक्टूबर 2025 में, भारत के पण्य निर्यात में वर्ष-दर-वर्ष आधार पर 11.9 प्रतिशत की गिरावट आई, जबकि पण्य आयात 16.9 प्रतिशत बढ़कर 76.1 बिलियन अमेरिकी डॉलर के सर्वकालिक उच्चतम स्तर पर पहुंच गया, जिसके परिणामस्वरूप अक्टूबर 2025 में पण्य व्यापार घाटा बढ़कर 41.7 बिलियन अमेरिकी डॉलर हो गया।

²² भारत में सकल विदेशी प्रत्यक्ष निवेश (एफडीआई) प्रवाह अप्रैल-सितंबर 2025-26 की अवधि में पिछले वर्ष की समान अवधि की तुलना में 19.4 प्रतिशत बढ़कर 51.8 बिलियन अमेरिकी डॉलर हो गया, जो पिछले वर्ष की समान अवधि में 43.4 बिलियन अमेरिकी डॉलर था। निवल एफडीआई अंतर्वाह में 127.6 प्रतिशत की वृद्धि हुई और यह अप्रैल-सितंबर 2025-26 की अवधि में 7.7 बिलियन अमेरिकी डॉलर रहा, जो पिछले वर्ष की समान अवधि में 3.4 बिलियन अमेरिकी डॉलर था।

बहिर्वाह के कारण 2025-26 में अब तक (अप्रैल-दिसंबर 03) 0.7 बिलियन अमेरिकी डॉलर का निवल बहिर्वाह दर्ज किया गया। पिछले वर्ष की तुलना में बाह्य वाणिज्यिक उधार और अनिवासी जमा खातों के प्रवाह में नरमी आई²³ 28 नवंबर 2025 तक, भारत की विदेशी मुद्रा आरक्षित निधि 686.2 बिलियन अमेरिकी डॉलर थी, जो 11 महीने से अधिक का मजबूत आयात कवर प्रदान करती है। कुल मिलाकर, भारत का बाह्य क्षेत्र आघात सह बना हुआ है।²⁴ हम अपनी बाह्य वित्तपोषण आवश्यकताओं को आराम से पूरा करने के लिए आश्वस्त हैं।

चलनिधि और वित्तीय बाजार की स्थिति

16. एलएएफ के अंतर्गत निवल स्थिति द्वारा मापी गई प्रणालीगत चलनिधि, अक्तूबर 2025 में एमपीसी की पिछली बैठक के बाद की अवधि के दौरान औसतन ₹1.5 लाख करोड़ के अधिशेष पर थी।²⁵

17. पर्याप्त चलनिधि स्थितियों के बीच मुद्रा बाजार दरें काफी हद तक नीतिगत रेपो दर के अनुरूप बनी हुई हैं।²⁶ पिछली नीति के बाद से जी-सेक प्रतिफल सीमाबद्ध बना हुआ है। नीतिगत रेपो दर में संचयी 100 बीपीएस कटौती के सापेक्ष, अनुसूचित वाणिज्यिक बैंकों की भारित औसत उधार दर (डब्ल्यूएएलआर) में फरवरी-अक्तूबर 2025 के दौरान नए रुपया ऋणों के लिए 69 बीपीएस की कमी आई है (ब्याज दर प्रभाव²⁷ 78 बीपीएस है)। बकाया रुपया ऋणों की भारित औसत उधार दर (डब्ल्यूएएलआर) में कमी 63 बीपीएस तक रही है। संचारण सभी क्षेत्रों में व्यापक-आधारित रहा है। जमाराशियों के संबंध में, नई जमाराशियों पर भारित औसत घरेलू मीयादी जमा दर (डब्ल्यूएडीटीडीआर) में 105 बीपीएस की गिरावट आई है, जबकि बकाया जमाराशियों पर इसी अवधि में 32 बीपीएस की नरमी आई है।

²³ भारत में बाह्य वाणिज्यिक उधार के अंतर्गत निवल अंतर्वाह अप्रैल-अक्तूबर 2025-26 की अवधि में पिछले वर्ष की समान अवधि की तुलना में 8.1 बिलियन अमेरिकी डॉलर से घटकर 6.2 बिलियन अमेरिकी डॉलर रहा। अप्रैल-सितंबर 2025-26 में अनिवासी जमाओं में निवल अंतर्वाह पिछले वर्ष की समान अवधि में 10.2 बिलियन अमेरिकी डॉलर की तुलना में कम होकर 6.1 बिलियन अमेरिकी डॉलर रहा।

²⁴ भारत का जीडीपी की तुलना में बाह्य ऋण का अनुपात मार्च 2025 के अंत में 19.1 प्रतिशत से घटकर जून 2025 के अंत में 18.9 प्रतिशत रह गया, जबकि निवल अंतर्राष्ट्रीय निवेश स्थिति (आईआईपी) मार्च 2025 के अंत में जीडीपी के (-) 8.6 प्रतिशत से घटकर जून 2025 के अंत में जीडीपी की (-) 8.0 प्रतिशत रह गई।

²⁵ एलएएफ के अंतर्गत औसत दैनिक निवल अवशोषण अगस्त 2025 में ₹2.9 लाख करोड़ और सितंबर 2025 में ₹1.6 लाख करोड़ रहा। अक्तूबर 2025 में एलएएफ के अंतर्गत औसत दैनिक निवल अवशोषण घटकर ₹0.9 लाख करोड़ रह गया, जबकि नवंबर 2025 में यह बढ़कर ₹1.9 लाख करोड़ हो गया। 3 दिसंबर 2025 को एलएएफ के अंतर्गत औसत दैनिक निवल अवशोषण ₹2.6 लाख करोड़ रहा।

²⁶ वर्तमान नरमी चक्र (3 दिसंबर 2025 तक) में संचयी नीतिगत रेपो दर में 100 बीपीएस की कटौती के परिणामस्वरूप, भारित औसत मांग दर (डब्ल्यूएसीआर), 3-माह की खजाना-बिल दर, एनबीएफसी द्वारा जारी 3-माह के सीपी की दर और 3-माह के सीडी की दर में क्रमशः 110 बीपीएस, 113 बीपीएस, 124 बीपीएस और 140 बीपीएस की कमी आई।

²⁷ भारित औसत उधार दर (डब्ल्यूएएलआर) के प्रसार पर ब्याज दर प्रभाव की गणना भार को (जनवरी 2025 की स्थिति के अनुसार) स्थिर रखते हुए की जाती है।

18. मैं दोहराना चाहूंगा कि हम बैंकिंग प्रणाली को पर्याप्त टिकाऊ चलनिधि प्रदान करने के लिए प्रतिबद्ध हैं। हम संचलनगत मुद्रा में परिवर्तन, विदेशी मुद्रा परिचालन और आरक्षित निधि अनुरक्षण के कारण बैंकिंग प्रणाली की टिकाऊ चलनिधि आवश्यकताओं का लगातार आकलन करते हैं। आगे भी, हम ऐसा करना जारी रखेंगे। चलनिधि स्थिति और संभावना की समीक्षा के बाद, हमने इस माह ₹1,00,000 करोड़ की सरकारी प्रतिभूतियों के खुले बाजार परिचालन (ओएमओ) खरीद और 3 वर्ष की अवधि के लिए 5 बिलियन अमेरिकी डॉलर के यूएसडी/आईएनआर खरीद-बिक्री स्वैप करने का निर्णय लिया है। विस्तृत ब्योरा आज बाद में अलग से अधिसूचित किया जाएगा। ये उपाय प्रणाली में पर्याप्त टिकाऊ चलनिधि सुनिश्चित करेंगे और मौद्रिक संचारण को और अधिक सुविधाजनक बनाएंगे।

19. मैं इस अवसर का लाभ उठाते हुए यह स्पष्ट करना चाहूंगा कि ओएमओ के अंतर्गत सरकारी प्रतिभूतियों की खरीद (बिक्री) तथा एलएएफ (वीआरआर या वीआरआरआर) के अल्पावधि परिचालनों के माध्यम से चलनिधि अंतर्वेशन (अवशोषण) के भिन्न - भिन्न उद्देश्य होते हैं। ओएमओ के अंतर्गत खरीद (बिक्री) का उद्देश्य स्थायी चलनिधि को प्रदान (अवशोषित) करना होता है, जबकि रेपो परिचालनों का उद्देश्य अल्पकालिक चलनिधि का प्रबंधन करना है ताकि परिचालन लक्ष्य – भारित औसत मांग दर (डब्ल्यूएसीआर) – नीतिगत रेपो दर के साथ संरेखित रहे। इसलिए, यह बिल्कुल संभव है कि हम एक ओर ओएमओ के अंतर्गत सरकारी प्रतिभूतियों की खरीद के माध्यम से स्थायी चलनिधि का अंतर्वेशन करें, दूसरी ओर वीआरआरआर परिचालन के माध्यम से अल्पकालिक चलनिधि का अवशोषण करें।

20. मैं आगे यह दोहराना चाहूंगा कि मौद्रिक नीति का प्राथमिक लिखत नीतिगत रेपो दर है।²⁸ यह अपेक्षित है कि अल्पावधि ब्याज दरों में परिवर्तन, विभिन्न दीर्घावधि दरों में प्रसारित होंगे। साथ ही, खुला बाजार परिचालन का प्राथमिक उद्देश्य पर्याप्त चलनिधि प्रदान करना है, न कि सीधे सरकारी प्रतिभूति प्रतिफल को प्रभावित करना।

वित्तीय स्थिरता

21. सूचीबद्ध वाणिज्यिक बैंकों (एससीबी) के पूंजी पर्याप्तता, चलनिधि, आस्ति गुणवत्ता तथा लाभप्रदता से संबंधित प्रणाली-स्तरीय वित्तीय मापदंड अब भी मजबूत बने हुए हैं।²⁹ इसी प्रकार, एनबीएफसी के प्रणाली-

²⁸ हमने 1998 में मुद्रा आपूर्ति लक्ष्यीकरण बंद कर दिया।

²⁹ एससीबी मापदंड: अक्टूबर 2024 से अक्टूबर 2025 के बीच वर्ष-दर-वर्ष आधार पर बकाया ऋण और जमाराशियाँ क्रमशः 11.31 प्रतिशत और 9.74 प्रतिशत बढ़े। सितंबर 2025 में प्रणाली-स्तरीय जोखिम भारित आस्तियों की तुलना में पूंजी अनुपात (सीआरएआर) 17.24 प्रतिशत था, जो विनियामक न्यूनतम स्तर से काफी अधिक था। अनर्जक ऋणों का अनुपात और अधिक सुधरा (सितंबर 2025 में जीएनपीए अनुपात 2.05 प्रतिशत था, जबकि सितंबर 2024 में यह 2.54 प्रतिशत था; सितंबर 2025 में एनएनपीए अनुपात 0.48 प्रतिशत था, जबकि सितंबर 2024 में यह 0.57 प्रतिशत था)। चलनिधि बफर मजबूत थे, जिसमें सितंबर 2025 के अंत तक एलसीआर 131.69 प्रतिशत था। सितंबर 2025 में वार्षिक आस्ति पर प्रतिफल (आरओए) और इक्विटी पर प्रतिफल (आरओई) क्रमशः 1.32 प्रतिशत और 13.06 प्रतिशत था। सितंबर 2025 के लिए निवल ब्याज मार्जिन 3.26 प्रतिशत था (सितंबर 2024 में यह 3.52 प्रतिशत था)।

स्तरीय मापदंड भी मजबूत हैं, जिसमें पर्याप्त पूंजी स्थिति तथा बेहतर सकल अनर्जक आस्ति (जीएनपीए) अनुपात³⁰ शामिल हैं।

22. गैर-बैंक मध्यस्थता के अधिक योगदान के समर्थन से वाणिज्यिक क्षेत्र को संसाधनों का कुल प्रवाह मजबूत हुआ है। वर्तमान वित्त वर्ष की अब तक की अवधि में, संसाधनों का कुल प्रवाह ₹20.1 लाख करोड़ रहा, जबकि पिछले वर्ष की संगत अवधि में यह ₹16.5 लाख करोड़ था। बैंक एवं गैर-बैंक स्रोतों से बकाया ऋण में वर्ष-दर-वर्ष 13 प्रतिशत (वर्ष-दर-वर्ष) की वृद्धि हुई।

23. बैंक ऋण संवृद्धि भी हाल के महीनों में मजबूत हुई है।³¹ क्षेत्र-वार आंकड़े³² दर्शाते हैं कि यह संवृद्धि खुदरा और सेवा क्षेत्र खंडों को लगातार ऋण प्रदान करने के समर्थन से हुई। सूक्ष्म, लघु एवं मध्यम उद्यमों (एसएमएसई) को मजबूत ऋण प्रवाह द्वारा समर्थित औद्योगिक ऋण वृद्धि में मजबूती आई। बड़े उद्योगों ने भी ऋण संवृद्धि में सुधार दर्ज किया।

अतिरिक्त उपाय

24. अपने भाषण के समापन से पूर्व, मैं एक अतिरिक्त उपाय की घोषणा करना चाहूंगा।

25. हम ग्राहक सेवाओं में सुधार पर निरंतर ध्यान केंद्रित कर रहे हैं। इस दिशा में हमने कई उपाय किए हैं। पुनः-केवाईसी, वित्तीय समावेशन और "आपकी पूंजी, आपका अधिकार" अभियान, अन्य हितधारकों के साथ किए गए प्रमुख प्रयासों में से हैं। इस वर्ष के आरंभ में हमने अपने नागरिक चार्टर की भी समीक्षा की है। हमने अपनी सभी सेवाओं के लिए आवेदन प्रक्रिया ऑनलाइन कर दी है। प्रत्येक माह की पहली तारीख को हम विभिन्न आवेदनों के मासिक निपटान एवं लंबितता का सारांश प्रकाशित कर रहे हैं। मुझे यह सूचित करते हुए प्रसन्नता हो रही है कि 99.8 प्रतिशत से अधिक आवेदन निर्धारित समय-सीमा के भीतर निपटाए गए हैं।

26. तथापि, हाल ही में, अन्य बातों के साथ-साथ, बड़ी संख्या में शिकायतों की प्राप्ति जैसे कारणों से, आरबीआई ओम्बड्समैन के पास लंबित शिकायतों की संख्या में वृद्धि हुई है। मैं सभी विनियमित संस्थाओं से अनुरोध करता हूँ कि वे अपनी नीतियों और परिचालन में ग्राहकों को केंद्र में रखें, ग्राहक सेवा में सुधार करें तथा शिकायतों में कमी लाएं। इसके अतिरिक्त, हम अगले वर्ष 1 जनवरी से दो माह का अभियान आयोजित

³⁰ एनबीएफसी मापदंड: सितंबर 2025 में एनबीएफसी का कुल सीआरएआर 25.11 प्रतिशत और टियर-I सीआरएआर 23.27 प्रतिशत था, जो न्यूनतम विनियामक आवश्यकताओं से काफी अधिक था। जीएनपीए अनुपात में सितंबर 2024 में 2.57 प्रतिशत से सितंबर 2025 में 2.21 प्रतिशत तक सुधार हुआ, एनएनपीए अनुपात भी सितंबर 2024 में 1.04 प्रतिशत से सितंबर 2025 में 0.99 प्रतिशत तक सुधरा। इस क्षेत्र के लिए आस्ति पर प्रतिफल (आरओए) सितंबर 2024 में 3.25 प्रतिशत से सितंबर 2025 में 2.83 प्रतिशत तक घटा। एनआईएम सितंबर 2024 में 5.51 प्रतिशत से सितंबर 2025 में 4.24 प्रतिशत तक घटा।

³¹ वर्ष-दर-वर्ष आधार पर, 14 नवंबर 2025 तक बैंक ऋण में 11.4 प्रतिशत की वृद्धि दर्ज की गई, जबकि पिछले वर्ष की समान अवधि में यह 11.2 प्रतिशत थी।

³² क्षेत्रवार गैर-खाद्य ऋण डेटा क्षेत्रवार और उद्योगवार बैंक ऋण (एसआईबीसी) विवरणी पर आधारित है, जो सभी एससीबी द्वारा दिए गए कुल गैर-खाद्य ऋण का लगभग 95 प्रतिशत का प्रतिनिधित्व करने वाले चयनित बैंकों को शामिल करता है और महीने के अंतिम रिपोर्टिंग शुक्रवार तक के आंकड़ों पर आधारित है। यह डेटा अक्टूबर 2025 तक उपलब्ध है।

करने का प्रस्ताव करते हैं, जिसका उद्देश्य आरबीआई ओम्बड्समैन के पास एक माह से अधिक समय से लंबित सभी शिकायतों का निपटान करना है। मैं इस प्रयास में सभी विनियमित संस्थाओं का समर्थन चाहता हूं।

समापन टिप्पणी

27. अब मैं अपने भाषण का समापन करता हूं। प्रतिकूल और चुनौतीपूर्ण बाह्य परिवेश के बावजूद, भारतीय अर्थव्यवस्था ने उल्लेखनीय आघात सहनीयता दिखाई है और उच्च संवृद्धि दर्ज करने के लिए तैयार है। मुद्रास्फीति की संभावना द्वारा प्रदान की गई गुंजाइश ने हमें संवृद्धि को समर्थन प्रदान करते रहने की अनुमति दी है। हम, समष्टि आर्थिक स्थिरता सुनिश्चित करते हुए, सक्रिय रूप से अर्थव्यवस्था की उत्पादन संबंधी आवश्यकताओं को पूरा करते रहेंगे।

28. धन्यवाद। नमस्कार एवं जय हिंद।

(ब्रिज राज)

प्रेस प्रकाशनी: 2025-2026/1634

मुख्य महाप्रबंधक